

Script Of Morning Gojri News Bulletin 21 July 2024 at 1015Hrs

ما رنینگ گو جری نیو ز بلیٹن مورخہ 21 جولائی 2024

یوہ آکا شوانی جموں بے باغ علی طاہرتیں خبر سُنو۔

PM Delhi

وزیراعظم نریندرمودی اج شام 7 بجے بھارت منڈپم عالمی وراثتی کمیٹی غا 46 واں اجلاس غو افتتاح کریں گا۔ وے اس موقع ور اجتماع سنگ خطاب وی کریں گا۔ عالمی وراثتی کمیٹی غو یوہ اجلاس اس مہینہ غی 31 تا ریخ توڑی جاری رہ گو۔ بھارت مانہ پہلی وری اس کمیٹی غی میٹنگ منعقد کی جا رہی بے۔ عالمی وراثتی کمیٹی غی اس میٹنگ غے دوران عالمی وراثت غے متعلق کیا جان آلا فیصلوں بارے سوچ وچار کیو جائے۔ میٹنگ غے دوران عالمی وراثتی فہرست مانہ وراثتی اہمیت غا نواں مقامات نانہ شامل کیا جان بارے وی فیصلو کیو جائے۔ اجلاس غے دوران عالمی وراثت غی اہمیت آلی موجودہ 124 جا ئداداں غی دیکھ رکھ بارے رپورٹ پیش کیا جان غے علا وہ بین القوامی امداد تے عالمی وراثتی فنڈز غا استعمال ور وی غور کیو جائیگو۔

Budget Session

سرکار نے پا رلیمنٹ غا بجٹ اجلاس تیں پہلاں اک گل جماعتی میٹنگ بلائی بے۔ میٹنگ غے دوران سرکار تمام سیاسی جماعتاں تیں تعاون غی اپیل کرے گی۔ تا نچے پا رلیمنٹ غا دوہاں ایواناں غی کاروائی نانہ بہتر طریقہ سنگ انجام دتو جا سکے۔ پا رلیمنٹ غو یوہ بجٹ اجلاس پلک یعنی سوموار آلے روز شروع ہو رہیو بے۔ تے آگلے روز یعنی منگل ر نانہ وزیر خزانہ نرملا سیٹھا رمن لوک سبھا مانہ سال 25/2024 غو بجٹ پیش کریں گی۔ واضع رہ جے نریندرمودی غی قیادت مانہ بنن آلی تیجی سرکار غو یوہ پہلو بجٹ ویگو۔ سرکار غی طرفوں اس بجٹ اجلاس غے دوران 6 نواں پل پیش کیا جان غی امید بے۔

LG High Level Meet

لیفٹنٹ گو رنر منوج سنہا نے ک فوجی سربراہ نالے حفاظتی تے قانون نا فذ کرن آلی بکھ بکھ ایجنسیاں غا سربراہاں سنگ جموں ڈویژن مانہہ سلامتی صورتحال غو جائزو لیا جان غی خاطر اک میٹنگ منعقد کی۔ فوج غا سربراہ جنرل اوپندرہ دیویدی، بی ایس ایف تے سی آر پی ایف غا ڈائریکٹر جنرل، جموں کشمیر پولیس غا ڈائریکٹر جنرل، خُفیہ ایجنسیاں غا سربراہان تے کئی دوجا سنئیر فوجی افسراں نے میٹنگ مانہہ شرکت کی۔ لیفٹنٹ گو رنر نے فوج، سی اے پی ایف اور جموں کشمیر پولیس نانہہ کہیو جے وے جموں ڈویژن مانہہ بہتر آپسی رابطاں سنگ دہشت گردی مخالف کا روائیں انجام دیں۔ اُن غو کہنو تھو جے ہم نانہہ بہتر منصوبہ بندی تے موثر رابطاں سنگ دہشت گردی مخالف کا روائیں چلانی وی گی۔ تا نجے دہشت گردی غو خاتمہ کیو جا سکے۔ لیفٹنٹ گو رنر نے دراندازی نانہہ روکن غی خاطر بو ر مضبوطی سنگ کرنو ویگو تا نجے دراندازی نانہہ صفر سطح توڑی لیان نانہہ یقینی بنایو جا سکے۔ اسے دوران فوج غا سربراہ اوپندر دیویدی نے پولیس صدر دفتر مانہہ اک بو ر میٹنگ غے دوران یو ٹی تے خاص طور رور جموں ڈویژن غی سلامتی صورتحال غو جائزو لیو۔ واضع رہ جے جموں ڈویژن غا کٹھوعہ تے ڈوڈہ ضلعان مانہہ دہشت گردی غا حالیہ واقعات مانہہ اک کیپٹن سمیت فوج غا 9 جوان شہید ہو گیا ہیں۔ دہشت گردی غا یہ واقعات گذشتہ 15 روز غے دوران پیش آیا ہیں۔

LG Awam Ki Baat

لیفٹنٹ گو رنر منوج سنہا اج سویرے 11 بجے ”عوام کی آواز“ غا ریڈیوپروگرام مانہہ جموں کشمیر غی عوام سنگ خطاب غے دوران لوکاں سنگ لگ بات وی کریں گا۔

DC Samba

سانہہ غا ڈپٹی کمشنر ابھشیک شرما نے ضلع مانہہ بکھ بکھ صحت پروگراماں غی طرفوں مہیا کرائی جان آلی صحت خدمات تے صحت معاملان غو جائزو لیو۔ انہاں نے الٹرا ساؤنڈ کلینکس غی طرفوں ماں غا پیٹ مانہہ بچاں غی تشخیص کیا جان غا واقعات ور نظر رکھن غی ضرورت ور زور دتو۔

ISRO Kishtwar

ضلع کشتواڑ تیں احمد آباد گجرات مانہہ اِسرو خلائی مرکز غا تعلیمی دورہ ور گیا 10 طالب علم واپس آگیا ہیں۔ اِن طالب علماں نانہہ خلائی تحقیق با رے اس دورہ ور ضلع انتظامیہ کشتواڑ غی طرفوں روانہ کیو گیو تھو۔ اِن طالب علماں غی واپسی ور کشتواڑ غا ڈپٹی کمشنر نے طالب علماں سنگ گل با ت غے دوران خلائی تحقیقی مرکز غا اُن غا دورہ غا تجرباں با رے جانکاری حاصل کی۔

DC Doda

ضلع ترقیاتی کمشنر ڈوڈہ بر ویندر سنگھ نے ڈی سی دفتر کمپلیکس ڈوڈہ مانہہ وزیر اعظم غا روزگار پیدہ کرن با رے پروگرام پی ایم ای جی پی غو جائزولین غی خاطر اک میٹنگ غی صدارت کی۔ میٹنگ غے دوران اُنہاں نے افسراں نانہہ پروجیکٹ غی منظوری با رے عمل نانہہ بہتر بنان تے ان تیں فائدو چان آلا افراد نانہہ ویلے سیر رقومات مہیا کران نانہہ یقینی بنان غی بدائت کی۔ اُنہاں نے اس خاطر بہتر تربیت مہیا کران غے نال نال کاروباریاں نانہہ سرکاری رقومات مہیا کرایا جان غی مدد سنگ شروع کیا گیا پروجیکٹاں غی کامیابی غی شرح بہتر بنان غی خاطر تعاون دین غی ضرورت ور زور دتو۔ ڈی سی موصوف نے ممکن اسکیم نانہہ باہدو دین غی ضرورت ور وی زور پایو۔ تا نچے بیروزگار نوجواناں نانہہ روزگار مہیا کرایو جا سکے۔

HEW Udhampur

آپر کاوا اُدھم پورمانہہ سماجی بہبود محکمہ غے تحت خواتین نانہہ باختیار بنان با رے سنکلپ بَب غی طرفوں خواتین واسطے بکھ بکھ ترقیاتی سکیمماں غی جانکاری دین غا مقصد سنگ اک بیداری پروگرام منعقد کیو گیو۔ اس پروگرام غے دوران مشن شکتی سکیمماں جن مانہہ چائلڈ لائن 1098 وومن بہلپ لائن 181 تے ون سٹاپ سنٹرز با رے جانکاری دتی گئی۔ اس بیداری پروگرام مانہہ 70 غے قریب افراد نے شرکت کی۔ اس پروگرام غے دوران خواتین با رے جاری سکیمماں غی تفصیلی جانکاری دتی گئی۔ نالے اِن سکیمماں غو فائدو چان غی خواہشمند خواتین نانہہ ضروری دستاویزات مہیا کران بارے وی جانکاری مہیا کرائی گئی۔

اس غے نال ہی خبراں غو یوہ بلیٹن ختم ہوؤ۔